

ሰንበት ዘመጸጉዕ

28ኛዓር 2007 ዓ. ም. 12/7/2014)

ደቂ ብርሃን ምዃን

መዝሙር፡ ይቤሉ እስራኤል ኢርኢነ ወኢሰማዕነ. . . .

ንባባት፡ ኤፈ 5፡8-14፤ 1ዮሐ፡ 5፡11-ፍ፤ ግ.ሐ. 4፡14-22፤ ዮሐ. 9፡13-25።

ስብከት፡ ደቂቀ እግዚአብሔር እስከ ማእከሉ ታከብዱ ልብክሙ ለምንት ታፈቅሩ ከንቶ ወተሐሱ ሐሰተ፤ አእምሩ ከመ ተሰብሐ እግዚአብሔር በጽድቁ። “አቱም ደቂ ሰብ ንኽብረይ ክሳብ መክሰ ኢኹም እትሕስርዎ ክሳብ ምክሰ ኢኹም ንኸንቱነት እትፈትዉን ንሓሶት እትሰዕቡን” መዝ.4፡2።

ናይ ዕለቱ መዝሙር፡ ይብል፡”እስራኤላውያን ብዕዉሩ ዝተወልደ እሞ ብመዓልቲ ሰንበት ዝረአየ ርኢናን ሰሚዕናን አይንፈልጥን። ካብ እግዚአብሔር እንተ ዘይከውን ነዚ አይምገበረን፤ ብዛዕባ ዘሕወየካ እንታይ ትብል፤ ዘሕወየኒ ካብዚ ዝኸፍእ ከይረኽበካ ንኸልእ ከይትነግር በለኒ” ይብል።

ናይ ሎሚ ሰንበት ዘመጸጉዕ ተባሂሉ ይፍለጥ። መጸጉዕ አብ ጊዜ ኢየሱስ ሓደ ካብቶም ንደቂ ሰብ ዘሳቑዩ ሕማቕ ሕማም ኮይኑ ዝኸፍእ ኸአ ነዚ ሕማም ዝሓመመ ስቓይ ከይ አኽሎ ካብ ሰብ ተፈልዮ አብ ሰብ ዘይነብሮ አብ በረኻ አብ ብዓቲ ካብ ሰብ ርሒቑ ከምዝነብር ዝገብር ሕማም ሥጋዊ ስቓይ ጥራሕ ዘይኮነ ስነ አእምራውን ሞራላውን ስቓይ እውን አለዎ እዩ። ነዚ ሕማም ዝሓመመ ሰብ ብማዕዶ ክርኢ እንከሎ ዓው ኢሉ “መጸጉዕ እየ” እናበለ ክሃድም አለዎ ቆልዑት አእማን ይድርብዮሉ፤ ብሓቂ ዘስቅቕ ሕማም እዩ ነሩ።

እዚ ሥጋዊ ሕማም አምሳል ናይ እቲ መንፈሳዊ ሕማም አብዚ እዋን ክነጽሓሉ ዝግብአና እዩ። መንፈሳዊ መጸጉዕ ካብ ሰብን አምላኽን ፈልዮ ንኖት ይገብረና፤ ስለዚ አብዚ እዋን ካብ ሓሚምናዮ ዘሎና መጸጉዕ ወዲእና ንኢየሱስ አሕውየኒ ክንብሎ ይግብአና።

አብ ወንጌል ዮሐንስ ኢየሱስ ብመገዲ ክሓልፍ እንከሎ ንዝርአዮ ንሓደ ዕዉር ከምዘሕወየ የዘንትወልና። ናይ እቲ ታሪኽ ኃብለል እቲ ብዕዉሩ ዝተወልደ፤ ክርኢ ዘይክእል ዝነበረ እዩ። ካብ ዑረቱ ምስ ሓወየ እቶም መራሕቲ ሃይማኖት ክርእይዎ ዘይክአሉ ንሱ ንኢየሱስ ከም ኃይትኡ ክርእዮ ጀሚሩ።

ሓዋርያት መምህር “እዚ ሰብ እዚ ዕዉር ኮይኑ ኺውለድሲ መን እዩ ዝበደለ ንሱ ድዩ ወይስ ወለዱ” እናበሉ ሓቲቶም። አብ ጊዜ ኢየሱስ ብዙሓት ዝርድእዎ ዝነበሩ ብሰንኪ ኃጢአት ሰብ ዝኾነ ሕማም ወይ መቕጻዕቲ ካብ ወለዲ ናብ ውሉድ ወይ እውን ብሰንኪ ሓደ ሰብ ካልእ ሰብ ስቓይ ከም ዝወርዶ እዩ። ወለዲ ዝበደልዎ ውሉድ ይፈድዮ። አብ ባህልና ነዚ ዝመሳሰል አሎ ወለድና ወይ አሕዋትና ዝገበርዎ ንሕና ንፈዲ ወይ ንቕጽዓሉ። ንአብነት ጋር ምኽፋል። አብ ሓደ እዋን ኢየሱስ አብ ገዛ እንከሎ ብላዕሊ ናሕሲ ዘውረድዎ ሰብ ከሕውዮ እንከሎ ዝበሎ “ኃጢአትካ ተሓዲጉልካ” እዩ ኢልዎ እዚ ኸአ ብሰንኪ ኃጢአት ሕማም ከምዝወርድ ንርኢ። አብዚ ግን ኢየሱስ “ናይ እዚ ሰብ ብዕዉሩ ምውላድ ብኃጢአቱ ወይ ብኃጢአት ወለዱ” ከምዘይኮነ ነገርዎም። ብዕዉሩ ዝተወልደ “ግብሪ አምላኽ አብኡ ምእንቲ ኺግሃድ ደአ እዩ

እምበር ንሱ ኾነ ወለዱ አይበደሉን” ኢልዎም። እዚ ተአምራት ካብቶም ሸውዓተ ተአምራታት ኢየሱስ ዝገበሮም ኣብ ወንጌል ዮሐንስ እንረኽቦም ኣደ እዩ።

ኣብ ብሉይ ኪዳን ሰዶም ጎመራን ብሰንኪ ኃጢአቶም ከም ዝጠፍኡ ከምኡ ኣብ ገለ ታሪኽ ወለዲ ወይ እውን ውሉድ ብዝገበሮም ወለዲ ከም ዝኾጽዑ ነንብብ። ኣብዚ ናይ እዚ ዕዉር ግን ከምኡ አይኮነን። ግን ክንሓስበሉ ዘሎና ናይ ኣደ ሰብ ኃጢአት ኣብ ዓለምና ቅጽዓት ከምጽአልና ከም ዝኾነል ክንፈልጥ ኣሎና። ከምቲ ጽቡቕ ናይ ሰባት ጥቕሚ ዘልኦ ኃጢአት ናይ ገለ ሰባት ከኣ ጉድኣት ኣልኦ ስለዚ ብሰንኪ ኃጢአትና ሰባት ከይሳቐዩ ንሓቂ ንፍቕሪ ንፍትሒ ንሰላም ከይንዘርግ ክንጥንቀቕ ይግብኣና።

ብርሃን ዘምጽኦ ሕይወት፡

ኣብዚ ብዝያዳ ዝጸቕጠሉ እቲ ሰብ ብዕዉሩ ከም ዝተወልደ እዩ። ከምዝርኢ ምግባሩ ኣብ ሓዲስ ሕይወት ክርኢ ዝኾነለሉ ሕይወት ምእታው እዩ። ኣብ ሓዲስ ዓለም ናይ ብርሃን ምእታው እዩ። ንኢየሱስ ዘይምፍላጥ ኣብ ዑረትን ኣብ ጸልማትን እዩ ዝነብር። እዚ ፍጻሜ ነቲ ኢየሱስ “ኣነ ብርሃን ዓለም እየ” ዝበሎ መግለጺ እዩ።

ዮሐንስ ወንጌላዊ ዕሙቕ ዝበለ ርድኢት ምእንቲ ክህልወና ኢሉ ኣብቲ ታሪኽ ምጅማር እቲ ሰብአይ ዕዉር ክርኢ ይኾነል። ለማናይ፣ ድኻ ሓንቲ ዘይብሉ፣ ጓና፣ ወላ ኣደ ዝቐበሎ ዘይብሉ ከም ዝነበረ፣ ኣብ መጨረሻ ክርኢ ምስ ከኣለ ረድኢ ክርስቶስ ከምዝኾነ ይነግረና። ከም ኣበሃህላ ወንጌል ሰብ ንኢየሱስ ኣሚኑ እንተ ኾኑሉ ውጽኢቱ ርኢኻ ምርኣይ እዩ። ሓንሳብ ንኢየሱስ ክንርእዮ ምስ ከኣልና ካብኡ ክንፍለ ዘይክኣል እዩ። ኣብ መጀመርያ ዕዉርን ኣብ ጸልማት ዝነብር እዩ ነሩ፣ ኣብ መጨረሻ ግን ኣብ ብርሃን እዩ ነሩ ምኽንያቱ ኢየሱስ ብርሃን ዓለም እዩ።

ሎሚ ዘድልየና ዘሎ ንኢየሱስ ርእየን ዝኾነላ ኣዲንቲ ክህልዎን እዩ። እቲ ዕዉር ክርኢ ምስ ጀመረ መጀመርያ ንኢየሱስ እዩ ኣለልዩ። ሰባት ብድንቁርና እንተ ተመርሑ ንዝርኣ ክርእዩ ከምዘይ ክእሉ ሕያው መስካሪ ኮይኑ። ርእዩ ሰለ ዝኾነላ መምህር ኮይኑ። ነቲ ዝርእዮ ክነግር ጀሚሩ።

ጥፍጣፍን ጭቃን፡

ኢየሱስ ነቲ ዕዉር ከምዝርኢ ገርዎ። ነዚ ክገብር እንከሎ ጥፍጣፍን ጭቃን ተጠቂሙ፣ በቲ እዋን ሰባት ጥፍጣፍ ከሕቂ ከምዝኾነል ይኣምኑ ነሮም ሓቂ ኾኦ እዩ። ኣብዚ እዋን ጥፍጣፍና ጸረ ባዮቲክ ከምዘለዎ ይፍለጥ፣ በዚ ምኽንያት እዮም ኣኽላባትን ካልኣት እንስሳን ኣቕራባሎም ዝልሕሱ። ኣምላኽ ነቲ ቀዳማይ ሰብ ክፈጥር እንከሎ ጭቃ ተጠቂሙ፣ ኣብዚ ኾኦ እዚ ሰብ ሓዲስ ፍጥረት ኮይኑ፣ ኢየሱስ ሓዲስ ፍጥረት ክገብሮ ምስ ደለየ ጭቃ ተጠቂሙ። ቅ. ጳውሎስ ነቶም ዝተጠምቁ ሓደስቲ ፍጥረት ይብሎም። ካልኣ ኢየሱስ ዝበሎ ነቲ ዝሓወየ ዕዉር ኣብ ሩባ ሰሎሆም ከይዱ ክሕጸብ ነጊርዎ እዚ ኾኦ ናይ ጥምቀቱ ምልክት እዩ። ኣብ ጥምቀት ካብ ኃጢአትና ንነጽሕ ጽሩያት ሓደስቲ ፍጥረት ንኸውን።

እዚ እቲ እንፈልጦ ድዩ ወይስ ካልኣ ሰብ፡

ዓይነ ዕዉር ዝነበረ ክርኢ ምስ ጀመረ ኣዕርኹቱን ጎረባብቱን ንሱድዩ ካልኣ እናበሉ ክሓቱን ክግረሙን ጀሚሮም ጨሪሾም ከለልይዎ ኣይክኣሉን። “ብሓቂ ንሱ ድዩ”? እቲ እንፈልጦ ለማናይ ዕዉር እዩ ነሩ እዚ ግን ይርኢ ኣሎ ተበሃሃሉ። ጸጋ ኣምላኽ ዝተቐበለ ብኃጢአቱ ዝተነሰሐ፣ ኣብ ኣምላኽ ዝተመልሰ ሓዲስ ሰብ እዩ ዝኾውን። ንኹሎም ምስጢራት ብግቡእ

እንተ ተቆበልናዮም ከምዚ ዕዉር ዝነበረ ጨሪሽና ኢና እንልውጥ። ምናልባት ገለ ሰባት “ከምቲ ዝነበርካዮ/ክዮ የሎኻን፣ ድሕሪ ጥምቀትካን ድሕሪ ንስሓኻን ጨሪሽካ ካልእ ሰብ ኮንካ ክብሉና ይኽእሉ። ብሓቂ ክርአ እንከሎ ኸአ ከምኡ እዮም ክብሉ ዘለዎም።

አብ ኣምላኽ ዝሓመነ ክቕየር ከንጸባርቕ ግድን እዩ፣ ሎሚ ንሕና እውን ሰባት ኣባና ዝርአ ጸጋ ኣምላኽ ከምዝርእዩ ክንገብር ኣሎና። ክንሕደስ ኣሎና። ጠባይና ግብርና ኩሉ ክሕደስ እንተ ተኻእለ ሽዑ ሰባት ኣባና ለውጢ ክርእዩ እዮም።

ሕጊ/ስርዓት ዘይምሕላው፡

እቶም ጎረባብትን ነቲ ዕዉር ዝፈልጥዎ በቲ ዝርአይዎ ክዓግቡ ስለ ዘይከአሉ ኣብ ፈሪሳውያን ኣምጺኦም። ንሳቶም ንሓቂ ዝፈልጡን ናይ ሕጊን ስርዓትን ሓለፍቲ ስለ ዝኾኑ ነዚ ጸጋ ኣምላኽ ዝተዓደለ ሰብ ኣብኣም ኣቕሪቦም። ኣብ ገለ እዋን ሰባት ዘምጸእናዮ መንፈሳዊ ለውጢ ክኣምኑ ስለ ዘይከአሉ ከዋርዱና ከናሽዉና ይኽእሉ እዮም እንተ ኾነ ነቲ ኣምላኽ ዝገበረልና ጸጋ ጥራሕ ክንርኢ ኣሎና።

ኢየሱስ ነቲ ዕዉር ብሰንበት ስለ ዘሕወዮን ከምኡ እቲ ዝተጠቐመሉ ኩሉ ሕጊ ዘፍረሰ ኮይኑ ስለ ዝተረድኦም እዚ ኢየሱስ ዝበሃል ብሓቂ ካብ ኣምላኽ እንተ ዝኸውን ሕጊ ኣይመፍረሰን ስለዚ ካብ ኣምላኽ ኣይኮነን ኢሎም። ግን ኃጢአተኛ እንተ ዝኸውን ከአ ነዚ ተኣምራት ክገብር ኣይምኽከለን። ኃጢአተኛታት ግብሪ ኣምላኽ ክገብሩ ኣይከአሉን እዮም። እዚ ኣብ መንጎ እቶም ፈሪሳውያን ፍልልይ ፈጠሩ ምኽንያቱ ነቲ ዝፈልጥዎን ዝእምንዎን ተኸቲሎም ክፈርዱ ኣይከአሉን። በዚ ምኽንያት ነቲ ዕዉር ክሓትዎ ግድን ኮይንዎም። ንሱ ኸአ ነቲ ኢየሱስ ዝገበረሉ ኩሉ ከምብሓዲስ ክነግሮም ጀሚሩ። ንእኡ እቲ መልሲ ቀሊል እዩ ኢየሱስ “ነቢ እዩ”። ሰንበት ወይ ዘይሰንበት ኣይ ኮነን እቲ ነገር ኢየሱስ ዝገበሮ ኩሉ ካብ ኣምላኽ ዝኾነ እዩ ዝገብሮ፣ “ኃጢአተኛ ዝኾነ ሰብ ነዚ ከመይ ኢሉ ክገብሮ ይኽእል”። እቶም ፈሪሳውያን ግን ነቲ እቲ ዕዉር ዝበሎም ሓቂ ክቕበልዎ ኣይከአሉን። ንሓሳቡ እንተ ተቐበሉ ንኢየሱስን ንትምህርቱን ክቕበልዎ እዮም። እቲ ሰብ ዕዉር ከምዝነበረ እውን ክኣምኑ ኣይደልዩን።

ሰብ ልቡ ምስ ዓጻወ ነቲ ኣብ ቅድሚኡ ዝርእዮ ዘሎ ጸጋ ኣምላኽ ክኸህድ ኣየጸግሞን እዩ። ኣብ ሕይወትና ዝገጥመና ነገር እዩ ሰባት ክኸሕዱ ክጠልሙ ክንደይ ዘይርኣና ስለዚ ሓቂ ርኢና ክንክእል ኣብ ኢየሱስ ክንእምን ክንቀርብ ኣሎና። ኣብ ቅድመይ ዘሎ ሓቂ ርኢየ ክኸእል ሓግዘኒ ዝበል ጸሎ ኩሉ ጊዜ ክንደግሞ ይግብኣና።

ካብ ጸገም ምርሓቕ፡

ፈሪሳውያን ነቲ ጉዳይ ክእምንዎ ክቕበልዎ ስለ ዘይደለዩ ንወለዲ እቲ ዕዉር ዝነበረ እሞ ዝሓወየ እዚ ወድኹም ድዩ እናበሉ ሓቲቶምም። ወለዲ ወደም ዕዉር ከምዝተወልደ ሕጂ ግን ከመይ ኢሉ ከምዝርኢ ዘሎ ንእኡ ሕተትዎ እናበሉ መሊሶም እዚ ዝበሉ ኸአ ኢየሱስ እቲ መስሕ እዩ ኢሉ ንዝሓመነ ካብ ቤተ መቐደስ ይሰጉዎ ስለ ዝነብሩ ፈሪሶም በጽሑ እዩ ንእኡ ሕተትዎ ኢሎምም። እዚ ከምዚ ዝሓመሰለ ጸገም ኣብ ታሪኽ ብተደጋጋሚ ተፈጺመ እዩ። ብዙሓት ክርስትያን ብምጂኖም ጥራሕ ዝተፈላለዩ ጸገም ይወርዶም ነሩ ሕጂ እውን ይወርድ ኣሎ። ስድራ እቲ ወዲ ካብ ዝሰጎጉ ነቲ ነገር እናፈልጡ ከምዘይ ፈለጡ ክኾኑ መሪጾም። ነቲ ነገር ኣብ ወደም ከም ዝምለስ ገረሞ፣ ንሱ ባዕሉ ክምልስ ይኽእል እዩ እኹሉ ሰብ እዩ ኢሎምም።

ኣብ ሕይወትና ፍርሒ ክመልኽ እንከሎ ቀዳማይ ፍሪኡ ክሕደት ወይ ከአ መንጎ መንጎ ዝኾነ መልሲ ምሃብ እዩ። ነገር ኣምላኽ ሓቂ ምንጋር እዩ። ነቲ እንርእዮ ነቲ እንሰምዖ ነገርና ክንክእል

አምላክ ሕልና ሂሳብና ንግድ ከይንደፍን አብ ፍርሒ ወይ አብ ጥቕሚ ተመስሪትና ንአምላክ ቦትኡ ከይንኸልእ ምጥንቃቕ ይሓተና።

መን እዩ እቲ ዕዉር አብዚ፡

እቶም ፈሪሳውያን ነቲ ዕዉር ዝነበረ “እዚ ሰብ እዚ ኃጥአተኛ እዩ ነዚ ነገር ክገብር አይክእልን እዩ” ኢሎሞ። ንሱ ግን አብቲ ዝአምኖ ነገር ጸኒዑ “አነ እዚ ሰብ ኃጥአተኛ ይኹን ጸድቕ አይፈልጥን እየ አነ ዝፈልግ ዕዉር ነረ ከም ዝርኢ ከምዝገበረኒ እየ ዝፈልጥ” ኢልዎም። ከም ብሓዲስ እንታይ ገሩልካ ኢሎሞ፤ ሽዑ ብምግራም ነጊሮኩም ክትአምኑኒ አይ ከአልኩምን አርድእቲዩ ክትኮኑ ትደልዩ አሎኹም ኢኹም ኢልዎም።

ካብዚ ንድሓር ከሳጉግዎ ጀሚሮም “ንሰኻ ኢኻ ረድኡ ንሕና አርድእቲ ሙሴ ኢና ኢሎሞ” እዚ ሰብ ካብይ ከምዝመጸ አይንፈልጥን ኢና። እዚ ግን ንግድ ክቐብሩ ከይአምኑ ምስደለዩ ዝበልዎ እዩ። ኢየሱስ ካብ አምላክ እንተ ዘይከውን ነዚ ክገብር አይምክአለን። ነቲ ዕዉር ንሰኻ ብኃጢአት ተወሊድካ ንአና ክትምህር ኪድ እናበሉ ካብ ቤተ መቐደስ ሰጉጉም። እዚ ናይ ብዙሓት አይሁድ ዝነበሩ እሞ አብ ክርስትና ዝአመኑ ዘሕለፍዎ ተመክሮ እዩ። አብ ዳሕረዎት ዘመናት ብዙሓት ካልኦት ክርስትያን ካብ ቤተ ሰቦም ካብ ዝፈትውዎም ብሰንኪ እምነቶም ዝወርዶም ዝነበረ ተነጽሎ እዩ ዝገልጽ።

ኢየሱስ እቲ ሰብአይ በይሁድ ከም ዝተሰጋ ሰሚዑ ደልዩ አብ ከባቢ ቤተ መቐደስ ይረኽቦ እሞ “ብወዲ ሰብዶ ትአምን ኢኻ” እናበለ ሓተቶ። “ጎይታይ ብአኡ ክአምንሲ መን እዩ ንሱ ኢሉ ሓተቶ”። እቲ ሰብአይ ኢየሱስ ድሕሪ እቲ ሓዲስ ፍጥረት ምዃኑ አየለልዮን ነሩ። ኢየሱስ “እዚ ምሳኻ ዝዛረብ ዘሎ ንሱ እዩ በሎ”። ንሱ ኸአ ጎይታይ “እአምን እናበለ ሰገደሎ”። ካብኡ ንድሓር ተኸታል ኢየሱስ ኮይኑ። ረድኢ ክርስቶስ ዝብሃል ንኢየሱስ ከም ጎይትኡ ዝፈልጥን ክርእዮ ዝኸእልን እዩ። “አነ እቶም ዘይርእዩ ምእንቲ ኸርእዩ እቶም ዝርእዩ ኸአ ምእንቲ ኸቦሩ ኢሊ ንፍርዲ እየ ናብዛ ዓለም እዚአ መጺአ ዘሎኹ” እናበለ ገሊጹ ተዛረቦ። ካብቶም አብኡ ዝነበሩ ፈሪሳውያን “ንሕና ዕዉራት ምዃና ዲና” እናበሉ ሓተቶሞ። ኢየሱስ ከአ “ዕዉራት እንተ ትኹኑስ (ከምዚ ሰብ) ኃጢአት አይምኹነኩምን ነሩ ሕጂ ግና ንርኢ ኢና ትብሉ አሎኹም ስለዚ ኃጢአትኩም አባኹም ይነብር አሎ” ኢልዎም።

አብዚ ሰባት አብ ክልተ ከም ዝምቀሉ ንርኢ። ፩ያ ከምቲ ዕዉር ንትምህርቲ ኢየሱስ ዝቐበሉ መጻሕፍት አባግዑ ዝኹኑ፤ እቶም ፪ይ ከአ ከም ፈሪሳውያን ምእማን ዝአብዩ ክፍሊ ምስ ኢየሱስ ዘይብሎም። አብ ወንጌል ዮሐንስ ነዚ ታሪኽ ምስ ነገረ ብዛዕባ “ሕያዋይ ጓሳ” ዝብል ምዕራፍ ይጅምር። እቶም ኃጢአት ዝገብሩ፤ ምስማዕ ዝአብዩ፤ እቶም ዕቡያት፤ ንሶም እዮም እቶም ናይ ብሓቂ ዕዉራት ዝብሃሉ። እቶም ፈሪሳውያን ዝርእዩ ዝመስሎም ዝነበሩ ንሶም እዮም እቶም ናይ ብሓቂ ኃጥአተኛታት፤ እቲ ብዕዉሩ ዝተወልደ ንኢየሱስ ክአምን ዝኸአለ ግን ናይ ብሓቂ ክርኢ ጀሚሩ።

አብዚ ምስ ጥምቀት ክርስትና ዝተሓሓዝ ነገራት ንርእየሉ፤ ከምቲ እቲ ዕዉር ዝተጓዕዞ ጉዕዞ እምነት አብ ጥምቀት ንኢየሱስ ክንርኢ፤ ክነለሊን ክንክተሎን ንጅምር። ንዝተመመቐና እውን መልእኽቲ አልእ ማለት ንኢየሱስ ርኢና ክንክእል ንወንጌል ከአ ብጽሩይ ሰሚዕና ክንክእል አሎና። ከምቲ ቅዱስ ጳውሎስ ዝበሎ “ቀደም አብ ጸልማት ኔርኩም ኢኹም ሕጂ ግና ብጎይታ አብ ብርሃን ኢኹም ዘሎኹም፤ እምብአር ከም ደቂ ብርሃን ኔንኩም ንበሩ፤ ከመይ ፍረ ብርሃን ሠናይን ጽድቅን ሓቅን ዘበለ ነገር ኩሉ እዩ” (ኤፌ 5:89)። አብዚ ጳውሎስ ዝብለና ዘሎ አብ ገለ እሞን ንሕና እውን ከምዚ ዕዉር አብ ጸልማትን ዝዕንቅፍ ነገራትን ንነብር ዝነበርና ክንህሉ

ይክአል እዩ። እንተ ኾነ ሕጂ ኣብ ብርሃን ወንጌል ሓዲስ ኪዳን ኢና እንነብር ዘሎና። እዚ ኣባና ዘሎ ብርሃን ኣብቲ እንነብሮ ሕይወትን ኣብቲ ምስ ካልኦት ዘሎና ርክብን ክርአ ይክአል። ሕይወትና ኣብኡ ጸልማት ዘይርከቦ ብሩህ ሕቡእ ጠባያት ካልኦት እንተ ረአይዎ ዘሕፍር ዘይብሉ ክኸውን ይግባእ።

እምብእር ሎሚ ንነፍስወከፍና ዓይኒ ሕልናና ብዝኾነ ምኽንያት ተሸፊኑ ዓዊሩ ከይህሉ እንምርምረሉ ወይ እውን ኣብ ቅድሚ ኣምላኽ ቀሪብና ክርኢ እደሊ ኣሎኹ እንብለሉ እዋን እዩ። ኣብ ልደት ክርስቶስ ገጽና ንጉዓዝ ኣሎና ምስጢር ትስብእቲ ክርስቶስ ርኢና ክንክእል እዋ ክንሕደስ ንለምና። ኣብ መንበር ንሱኣ ኣቲና ኃጢአትና ንተሓጸብ ሽቡ ንፍቕሪ ክርስቶስን ንኹሉ ንሱ ዝህበና ጸጋ ርኢና ክንክእል ኢና ነዚ የኽእልና።

ኣባ ንጉሠ ፍሥሓ